

మాను వంగింబి

“అమ్మా! నాన్నగారు నిన్ను కొంచెం త్వరగా రమ్మన్నారమ్మా. ఏమీ తోచడం లేదట. మూడు గంటలకే స్కూల్లో పర్మిషన్ పెట్టి వెళ్ళిపోవూ?” అన్నది వసుమతి తల్లితో.

“అల్లాగే వెడతాను గానీ, నువ్వు కారియర్లో అన్నీ సరిగ్గా సర్దుకున్నావా? నాన్నగారు నిదానంగా తింటారమ్మా అన్నం. నువ్వు తొందర పెట్టకు. తమ్ముడు ప్రొద్దున డాక్టర్ రమేష్ గారితో మాట్లాడాడేమో అడుగు. ఎప్పుడు నాన్నగారిని డిస్చార్జి చేస్తానన్నారో ఏమిటో!” అని చాలా హడావిడిగా మాట్లాడుతూ, వూడిపోతున్న సిగలో సూదులు గ్రుచ్చుకుంది సూర్యకాంతమ్మ. పంతులమ్మంటేనే లెక్కలేనన్ని పుస్తకాలు, పేపర్లు, రికార్డులు, అవన్నీ సర్దుకుని, హాస్పిటలులో వున్న భర్తకి పత్యం వంట చేసి తెమిలేసరికి రోజూ స్కూలుకి లేటుగా వెళ్ళడమే. చీరె వెనుక వేపు మడమ పైన జానెడు పైకి పోతుంటుంది. ఊడిపోయిన చెప్పు కుట్టించుకోవడానికి వారం రోజులైనా ముహూర్తం కుదరక అల్లాగే యీడ్చుకుంటూ వెడుతుంది.

ఆమె భర్త అప్పర్ డివిజను గుమాస్తా. సాంబశివరావుకి రెండేళ్ళనుంచీ కడుపులో నొప్పి వస్తోంది. నాకు రోగం ఏమిటీ అంటూ మొండి వాళ్ళు అందరిలాగే అతనూ వైద్యం చేయించుకోకుండా కాలం జరుపుతూ వచ్చాడు. ఆ నొప్పి కొంపముంచే స్థితికి వచ్చింది ఒకనాడు. వెంటనే ఆపరేషను జరిపించాలన్నారు. ఆస్పత్రిలో చేర్చారు. ఆపరేషను చేసే డాక్టరుకి ముందుగా రెండు వందలూ, పూర్తిగా నయమై యిల్లు చేరాక మరో వందరూపాయలూ యివ్వడానికి బేరం కుదిరింది.

ఈవేళో రేపో డిస్చార్జ్ చేస్తారన్న వార్త తెలిస్తే హాస్పిటల్లో సకల సపర్యలు చేస్తున్న వారందరికీ కట్నాలు, కానుకలూ యిచ్చుకుంటూ బయటపడాలి. ఇంకెన్ని మందులు కొనాలో, ఎన్ని పత్యాలు చేయాలో.

నిట్టూరుస్తూ ఆలోచించడానికీ, దిగులు పడడానికీ కూడా టైము దొరకదు పంతులమ్మ సూర్య కాంతమ్మకి ఇరవై ఆరేళ్ళ సర్వీసు తర్వాత ఇన్నాళ్ళకి ఘస్టు అసిస్టెంటు అయింది. ఎనిమిది వందల మంది ఆడపిల్లలున్న ఆ బళ్ళో.

అసలీ మధ్య హాస్పిటల్ చుట్టూ తిరగడంతో, స్కూలుకి సరిగ్గా వెళ్ళక, చాలా రోజులు మానేసిందామె. ఇంక ఈ వేళ పర్మిషన్ అడగాలంటే మనస్సు వప్పడం లేదు. కానీ ఆయన ఒక్కరూ హాస్పిటల్లో, ఎంత విసిగి వున్నారో! వసుమతి బి.ఎస్.సి. ప్యాసై ఆరు నెలలు కాలేదింకా. కాలేజీ స్టూడెంటు చురుకు పాలు పోలేదింకా. హాస్పిటల్ మగవాళ్ళ వార్డులో ఎంతసేపుంటుంది. ఏం జేస్తుంది. బాబ్జీ పదోక్లాసు

తప్పాడు. వాడు ప్రయోజకుడూ కాదు. అల్లాగని తల్లి మాట జవదాటని బుద్ధిమంతుడూ కాదు. ఇద్దరు ఆడపిల్లల తర్వాత పుట్టాడు కనుక గారాబం జరిగిందనీ, అందుకు నువ్వే కారణం అంటే, నువ్వే కారణం అని భార్య, భర్త వాదించుకుంటూ వుంటారు.

తెల్లవారడం, బారెడు ప్రొద్దెక్కడం, పరుగులెత్తడం, ఏవో సాధ్యులతో రోజంతా గడపడం, సూర్యుడు అస్తమించడం, అంతలోనే రాత్రి కావడం, నిద్ర ముంచుకు రావడం ఇవన్నీ ఎంత వేగంగా జరుగుతున్నాయో గుర్తించే స్థితిలో వుండదు సూర్యకాంతమ్మ సాధారణంగా. ఇక సాంబశివరావు దీర్ఘ వ్యాధి, పైకి పోకుండా ఆగిన వసుమతి చదువు కుదరకుండా తప్పి పోతున్న సంబంధాలు, పెళ్ళి అయినా ఏవో వస్తు వాహనాల పేచీలతో నిప్పుల పొయ్యిలా తయారైన పెద్ద దాని కాపురం... వీటిలో దేన్ని గురించి బాధ పడాలి సూర్యకాంతమ్మ.

గేటులోకి పరుగెత్తుతోంటే బెల్లు అయింది. ఇంకేముంది.



ఇంతకు మునుపు వారం రోజుల నాడు ఒకసారి స్కూల్లో ఏం జరిగిందంటే...

“మీరంతా కలిసి ఇందాక యింటర్వెల్లో ఎక్కడి కెళ్ళారు?” జవాబు లేదు. “ఎక్కడికి వెళ్ళారు చెప్పరేం?” రెట్టింటింది సూర్యకాంతమ్మ.

ఏడో క్లాసు చదివే అయిదుగురు అమ్మాయిలూ బిక్క ముఖాలతో ఒకరినొకరు చూసుకొన్నారు.

“చెప్పండి.. వెంటనే!” అని గర్జించింది ఆమె.

“హోటల్కి” అని సన్నగా చెప్పింది గోలక్ష్మి అనే ఒక అమ్మాయి.

“ఎంతైంది బిల్లు? ఎవరిచ్చారు?”

భయంగా నీరజ వైపు చూచారు పిల్లలు. కాబట్టి నీరజే బాధ్యురాలని తేలిపోయింది. నాల్గు రోజుల్నుంచీ యీ పిల్లల జట్టు హోటల్కి పోయి వస్తున్నారు విడవకుండా. ధైర్యంగా పాస్ నములుతూ యీ వేళ గేటులోకి వస్తోంటే, సూర్య కాంతమ్మ చూసింది. ఇదివరకే ఎవరో చూచాయిగా చెప్పారు. మీ బడి పిల్లలు ఆ హోటల్కి అతిగా వెడుతున్నారని.

“ఎంతైంది బిల్లు నీరజా! ఎక్కడిది నీకు డబ్బు! అందరికీ నువ్వే యిచ్చావా? ఎందుకిచ్చావు?” అంటూ సూర్యకాంతమ్మ టీచర్ గద్దిస్తోంటే నీరజ “నాదే” అన్నది మెల్లిగా.

“నీకు ఎక్కడిది?”

“మా నాన్నగారిచ్చారు” అన్నది.

“మీ యింట్లో ఫోనుందిగా, మీ నాన్నగారిని అడగనా యిచ్చారో లేదో?” అనగానే, తలెత్తి టీచరువంక చూసింది నీరజ. నిజంగా అడుగుతారా. దయచేసి అడక్కండి అనే అభ్యర్థన ఆ కళ్ళలో.

“నీ దగ్గర ఎంత డబ్బుంది?” అని సూర్యకాంతమ్మ మళ్ళా అడగగానే నోటు బుక్కు తీసి, మెల్లిగా, ఆరు పది రూపాయల నోట్లు యిచ్చింది నీరజ.

“అరవై రూపాయలా? ఇంక తినేసింది ఎంత మీరు?” సూర్యకాంతమ్మ కంఠానికి, బెదరింపులకీ నీరజ వణికి, వణికి చివరికి ఏడుపు మొదలుపెట్టింది. “నాన్నగారు వూరు వెడుతూ అలమారు తాళం మర్చిపోయారు టీచర్! నేను డబ్బు తీశాను ప్లీజ్. చెప్పకండి టీచర్!” అంటూ గొడవగా ఏడుపు మొదలుపెట్టింది. సూర్యకాంతమ్మ గారు ఎంత స్ట్రీక్ట్ అందరికీ తెలుసు. ఆమె దగ్గర డొంకతిరుగుడు మాటలు లాభం లేదనీ తెలుసు.

“మీ నాన్నగారికి చెప్పక తప్పదు. నీ తప్పుకు శిక్ష తప్పదు” అన్నది సూర్యకాంతమ్మ నిశ్చలంగా.

“వద్దు టీచర్! మా నాన్న నన్ను చంపేస్తారు టీచర్! చెప్పకండి. ఈ డబ్బు పూర్ ఫండ్లో వేసేయండి” అన్నది నీరజ గబగబ కళ్ళు తుడిచేసుకుంటూ.

సూర్యకాంతమ్మ హేళనగా నవ్వి, “పూర్ ఫండ్కి యిస్తానని నాకు లంచమా? నువ్వు దొంగతనం చేసి తెచ్చిన డబ్బు ఆ ఫండ్ లో వేస్తే అది కూడా మలినం అయిపోతుంది” అన్నదామె. బాణాల్లాగా ఆమె విసిరే యీ మాటలకి నీరజ గిలగిల లాడిన పక్షి అయిపోయింది. కానీ ఉక్రోషం వచ్చినట్లు చూసింది టీచరు వంక.

“మా డబ్బే కదా టీచర్? అది దొంగతనం క్రింద ఎల్లా గవుతుందండీ?” అన్నది.

సూర్యకాంతమ్మ ఆమె వంక తేరిపార చూస్తూ, “మీ డబ్బే అయితే, అది దొంగతనం కాకపోతే, నీ కెందుకు భయం. మీ నాన్నగారితో చెబుతానంటే? నీరజా నా దగ్గర నీ తెలివి ప్రదర్శించాలనా?” అన్నది కటువుగా.

ఆ తర్వాత ఆ పిల్ల తండ్రికి చెప్పడం, ఆయన వచ్చి హెడ్ మిస్ట్రెస్ దగ్గర ఆ పిల్ల ప్రవర్తనను గురించి వాపోవడం అన్నీ జరిగాయి. ఆ తరువాత ఒకనాడు మరో దొంగతనం. మాలతి అనే పేద పిల్ల తనకీ, తన చెల్లెళ్ళకీ పుస్తకాలు కొనుక్కోవడం కోసం తెచ్చిన ముపై రూపాయలు మొదటి పిరియడ్లోనే మాయమైనాయి. ఆ తరువాత రెండో పిరియడ్లోనే దొంగను పట్టారు. మరో పిల్ల బాక్సులో దొరికాయవి. ఆ అమ్మాయికి పన్నెండేళ్ళు ఉంటాయేమో సన్నగా వుంది, వెలిసిపోయిన యూనిఫాం డ్రస్సు.

“డబ్బు ఎందుకు తీశావు?” జవాబు లేదు.

“ఎందుకు తీశావు?” కసిగా, రోషంగా ఒక చూపు.

“ఎందుకు తీశావు డబ్బు! ఏం చేద్దామని! పోలీసులకి పట్టిస్తా. జవాబు చెప్పు” సూర్యకాంతమ్మ కంఠం తారాస్థాయి నందుకుంది. బెదరిన చూపు, బోనులో చిక్కుకున్న జంతువులా, వలలో పడిన పక్షిలా విలవిల లాడిన చూపు ఆ అమ్మాయిది.

“క్రిందటి నెలలో క్రొత్త నోటు బుక్కులు పట్టికెళ్ళి రోడ్డు చివర దుకాణంలో అమ్ముతుంటే నిన్నే కదా పట్టుకున్నారు. చాక్లెట్ల కోసం, మొక్కజొన్న కండెలకోసం రెండేసి రూపాయల నోటు బుక్కులు అమ్మేస్తావా? ఇప్పుడు ఏకంగా యిన్ని రూపాయలు దొంగలిస్తావా?” అంటూ మాటలు యీటెలతో పొడుస్తుంది సూర్యకాంతమ్మ. తప్పదు మొక్కయి వంగనిదే మానై వంగుతుందా మరి!

“రేప్రాద్దున్న ఎసెంబ్లీలో అందరి ఎదురుగా ఆ పిల్లకి క్షమాపణ చెప్పాలి నువ్వు అంత అవమానం జరిగితే గానీ కాస్త బుద్ధి రాదు నీ బోటి వాళ్ళకి. వెళ్ళు యింక. ఆ డబ్బు యీ కవర్లో పెట్టు” అంటూంటే ఆపిల్ల తన బాక్సు టీచరికి అందించింది. ఆ బాక్సు తెరిచి, అందులోని మూడు పదిరూపాయల నోట్లను సూర్యకాంతమ్మ తీస్తుంటే, ఏ జెర్రినో చూసినట్లుంది ఆ పిల్లపని.

“నీ వంటిదే కదా ఆ పిల్ల పాపం! ఎంత కష్టమిది సంపాదించారో వాళ్ళ నాన్నగారు యీ డబ్బు? పుస్తకాలు కొందామని తెచ్చుకుంటే, నువ్వు కాజేశావు. ఇవి దొరకకపోతే వాళ్ళ అమ్మా నాన్న ఎంత కొట్టేవారో ఆ పిల్లని. అవన్నీ ఆలోచించావా?” కరడు గట్టినట్లు యింతసేపు నిలబడ్డ ఆ అమ్మాయి యీ మాటలకు నీళ్ళు కారింది. వేడి సోకిన మంచు గడ్డలా కరగసాగింది. రెండు చేతులూ, పరికిణీ, జాకెట్టూ చాలలేదు కళ్ళు తుడుచుకోవడానికి.

“వెళ్ళింక క్లాసులోకి. రేప్రాద్దున్న స్కూలుకి టైముకి వచ్చేయి” అని చెప్పింది సూర్యకాంతమ్మ అధికార యుతంగా.

ఇంక యీ వేళ సూర్యకాంతమ్మ మధ్యాహ్నం పెందరాళే వెళ్ళవలసిన రోజున మరో కేసు. శ్రీలత అనే ఒక సంపన్నుల పిల్ల వేసుకొచ్చిన బంగారు గొలుసు ఎక్కడో పడిపోయిన సంగతి నలుగురి నోళ్ళలోనూ పడింది. ఆమె కారులోనే పడిందో, మంచినీళ్ళపంపు దగ్గర పడిందో, క్లాసులో బెంచీల మధ్యనే పడిందో మరి.

“శ్రీలతా! బంగారు వస్తువులు వేసుకుని రాకూడదని రూలున్నది తెలియదా?”

“తెలుసును టీచర్! ఈ వేళ శుక్రవారం కదా అని వేసుకు వచ్చాను.”

“సాయంత్రం యింట్లో వుండగా వేసుకోవచ్చును గదా నగలన్నీ? ఇక్కడ స్కూల్లో నీ గొప్ప చూపించాలని ఎందుకనుకున్నావు?” అన్నది సూర్య కాంతమ్మ. శ్రీలత జవాబివ్వక ఎటో చూస్తోంది.

“చెప్పవేం!” అన్నాక యిటు తిరిగింది. కళ్లు తడిగా మెరుస్తున్నాయి. చూపు నిలవక చెదిరిపోతోంది. “గొప్ప చూపాలని కాదండీ. సరదాకి...”

“నీ సరదా కాస్తా యిప్పుడేమైంది. రూలు పాటించనందుకు నష్టపోతున్నావు. అంతేకాదు. ఆ సొమ్ము ఎవరు తీశారోనని స్కూలులోని అన్ని వందల మంది మీద ఒక అనుమానం పుట్టింది. నౌకర్ల మీద నిఘా వేయవలసి వస్తోంది. ఇదంతా అనవసరం గొడవ కదా!” అన్నది సూర్యకాంతమ్మ ఆవేశంగా. కొంచె ఆగి, “నువ్వు క్లాసు లీడరువి కనుక, అందరికీ ఆదర్శంగా వుండవలసిన దానివి. నీకు డబ్బున్నా కానీ, నలుగురి ముందూ డాబుగా ప్రదర్శించుకోవలసిన అవసరం ఏమీ లేదు. ఇప్పుడేమయింది. విలువైన సొమ్ము పోయింది” అన్నది.

శ్రీలత ఒకసారి టీచరు వంక చూసి, మళ్ళీ కళ్ళు త్రిప్పి కిటికీ లోంచి బయటకు చూడసాగింది. ఆ చూపులో వెయ్యిన్నర రూపాయలసొమ్ము పోయిందన్న బాధలేదు. నా సొమ్మే కదా పోయింది. మీకేమి అన్న బెదిరింపు కనబడింది. టీచరు వయస్సు, అనుభవం, అధికారం అన్నిటినీ ఎదిరిస్తోంది. ఆ సంపన్నుల బిడ్డ.

“సరే వెళ్ళిక, తర్వాత చూద్దాం” అంటూ పంపి వేసింది ఆ పిల్లని.

రోజంతా చీకాకుగానే వుంది యీ సంఘటనతో సూర్యకాంతమ్మకి. మూడు కావస్తోంటే హాస్పిటల్కి వెడదామని బయలుదేరింది. ఊడిపోయే జుట్టుని సరిగా చుట్టుకుని బాత్ రూము వేపు వెళ్ళింది సూర్యకాంతమ్మ.

తిరిగి వస్తుంటే, మంచి నీళ్ళ పంపు దగ్గర చిన్న కాలువ, మట్టితో నిండిపోయి కనబడింది ఆమెకి.

నీళ్ళు అరటి చెట్ల లోకి పోతాయి. ఆ కాలువలు ఎప్పుడూ సరిగా వుండవు. ఆలస్యమైందని విసుక్కుంటూనే కాలితో కాలువ మట్టిని సవరిస్తూ నాలుగడుగులు వేసింది సూర్య కాంతమ్మ. ఈ తోటంతా ఆమె కృషి ఫలితమే. నాలుగడుగులు వేసేటప్పటికి ఏమిటది కాలువ నీళ్ళలో మెరుస్తూ!... గొలుసు వంగి చేత్తో తీసుకుని పంపు దగ్గరకు వచ్చింది. స్కూలు టైమేమో, అంతా నిర్జనం దాన్ని కడిగేసి గుప్పెట్లో వుంచుకుని, గబగబ రూము దగ్గరికి వచ్చేసింది.

శ్రీలత గొలుసు ఇక్కడ పడింది. మొక్కల అవతలున్న నేరేడు చెట్టు దగ్గరికి కాయలకు వెళ్ళి ఉంటుంది ప్రొద్దున్న. అయ్యో బంగారం పోయిందని తనకైనా ప్రాణం ఉసూరుమనిపించింది కానీ ఆ అమ్మాయికి ఫికరే వున్నట్లు లేదు. శ్రీమంతులు వాళ్ళు. బిల్డింగు ఫండుకి క్రిందటేడాది ఐదువేలరూపాయలు యిచ్చాడు వాళ్ళ నాన్న. కారులో వచ్చి, పోతుంటుంది.

రూములోనూ ఎవరూ లేరు. బెల్లు కొట్టే ఆయా మాత్రం వరండాలో కునుకుతోంది. డ్రాయరు సొరుగుతీసి, పర్సు తీసుకుని అందులో గొలుసుని పడేసింది సూర్యకాంతమ్మ. హెడ్మిస్ట్రెస్ గారితో వెడుతున్నాని చెప్పి, ఈ గొలుసు జాగ్రత్త చేయమని యిద్దామని వెళ్ళింది. తీరా ఆమె రూములో లేదు. లేబరేటరీలో ఏవో వస్తువులు తనిఖీ చేయడానికి వెళ్ళారుట.

హాస్పిటల్కి వెళ్ళే హడావిడిలో వుండేమో, సూర్యకాంతమ్మ గబగబ గేటు దగ్గరికి వెళ్ళిపోయింది. బస్సు దగ్గర నిలబడితే ఆలస్యం అయిపోతుందని రిక్షాని పిలుచుకుంది.

దేవుని దయ వల్ల ఆయనకి పూర్తిగా కులాసా చిక్కి సెలవు పొడిగించకుండా వెళ్ళిపోతే ఏ బాధా వుండదు. ‘నాకీ రోగం రావడం కాదు గానీ, కొంప ఆరిపోతోంది. బ్రతికి ఏం చేయాలి. ఒకేసారి కన్ను మూస్తే

సరిపోతూ?” అని అయన అంటుంటే, ధయిర్యం చెప్పడం చేతకావడం లేదు తనకి. ‘పెద్దదాని పెళ్ళికి అయిన అప్పులు యిప్పటికి తీర్చలేదు. ఇంకా దానికి పెడతానన్న బంగారం గురించి పేచీ గాలివాన అయిపోతోంది, దాని బ్రతుకులో. సుడిగుండంలా ఎప్పుడో ఈ పరిస్థితులన్నీ కలిసి మనని ముంచేస్తాయి’ అంటూ ఒకటే గొడవ సాంబశివరావు హాస్పిటల్ బెడ్ మీద పడుకుని. ఆయనతో గంటల కొద్దీ ఏదో ఒకటి మాట్లాడుతూ, కాలక్షేపం చేయడం తనకు చేతనౌతుంది. అందుకే స్కూలు దోవ స్కూలుదిగా వదిలేసి, బయలుదేరింది ముందుగా యీ వేళ.

ఇవన్నీ సరే... కలలు కనడం మర్చిపోయిన కళ్ళతో తనవంక చూస్తున్న వసుమతి సంగతేమిటి? అమ్మా నాన్నా నా బ్రతుకంతా ముందే వుండరా, ఏం చేస్తారు? ఈ వయస్సునీ, విద్యనీ వీటిని ఎవరి పరం చేయమంటారు. శక్తినీ, సెలయేటి లాంటి గలగలలాడే చైతన్యాన్ని ఏం చేస్తారు... అంటూ ప్రశ్నావళిలా వంపుగా వున్న కనుబొమలతో చూస్తుంది ఆ బిడ్డ.

అన్నిటిని గురించి బాధపడడానికి వ్యవధి ఏదీ? హాస్పిటల్ గేటు చేరింది రిక్షా! పర్సులోంచి డబ్బు తీస్తుంటే, శ్రీలత పారేసుకున్న... కాదు సూర్యకాంతమ్మకి దొరికిన... బంగారు గొలుసు చేతికి తగిలింది.

అనుకున్నట్లుగానే మర్నాడే డిశ్చార్జి చేశారు సాంబశివరావుని. అంచేత ఆరోజు స్కూలుకి సెలవు పెట్టింది. గొలుసు తన దగ్గరే వుండి పోయింది. పంపడానికి వీలైన వస్తువు కాదాయె.

ఎల్లాగో డబ్బు సమకూర్చి, భర్తని యింటికి తీసుకు వచ్చాననిపించింది సూర్యకాంతమ్మ. మధ్యాహ్నం యింట్లో అందరూ తిని, కాస్త విశ్రాంతిగా వుండేటప్పటికి రెండు గంటలైంది. సాంబశివరావుకి కాస్త కునుకు పట్టింది. అబ్బాయి బయటికి వెళ్ళాడు. వాడు ఎప్పుడూ అంతే. వసుమతి ఏదో చదువుకుంటోంది వీధి గదిలో. సూర్యకాంతమ్మకే శరీరం ఎంత అలిసినా, మనస్సు కుదుటపడక, నిద్రపట్టడం లేదు.

పోస్టుమేన్ కేక వినిపించింది. ఉత్తరం వసుమతి అందుకున్నట్లుంది. కానీ ఎంత సేపటికీ, అది పుచ్చుకుని లోపలికి వచ్చి చూపించదే!

“అమ్మాయి! ఎక్కడ నుంచమ్మా ఉత్తరం?” అని కేకవేసింది ఆమె. బదులు రాకపోతే తనే మూలుగుతూ వెళ్ళింది. దాని వళ్ళో పడున్న ఇన్ లాండ్ లెటరు చూస్తూనే అర్థమైంది పెద్దమ్మాయి దగ్గర్నుంచని. తల్లి తీసుకు పోతోంటే వసుమతి విసుగ్గా, “అబ్బా వుంచవే! ఎప్పుడూ వుండే విషయాలే!” అన్నది.

కానీ తల్లి ప్రాణం వూరుకుంటుందా? తీసుకుని చదివింది. అత్తగారు బంగారం గురించి మహా ఆరట్లు పెడుతోంది.

“ఓసారొచ్చి నన్ను తీసుకుని పోకూడదా అమ్మా! ఇంత నరకంలోంచి కొన్నాళ్ళయినా బయట పడతాను” అంటూ వ్రాసింది. సూర్యకాంతమ్మకి గుండెల్లోంచి పైకి త్రోసుకొచ్చింది దుఖం.

లోపలికొచ్చి కూర్చోగానే, ఎదురుగా హాండ్ బ్యాగు కనబడింది. శ్రీలత బంగారు గొలుసు అందులో వుంది. నాలుగు సవర్లుండచ్చు. సూర్యకాంతమ్మ మనస్సులోని బాధ క్షణం సేపు స్థంభించి పోయింది. ఆ గొలుసు తనకి దొరికినట్లు ఎవరికీ తెలియదు. గొలుసు పారేసుకున్న శ్రీలత లక్షాధికార్ల బిడ్డ. అటువంటివి పది చేయించగలరు. ఆ పిల్లకైతే అసలు చీమ కుట్టినట్లు లేదు.

తనకి దొరికింది అంతే కదా! అది దొంగతనం ఎలా జైతుంది? అంత మంది పిల్లలూ, స్టాఫ్ లో తనకే దొరికిందంటే, భగవంతుడే తన కళ్ళ ముందు పడేశాడు. నీ సమస్యలు అన్నీ కాకపోయినా కొన్నయినా పరిష్కరించుకోమని పడేశాడు.

ముందు పెద్దమ్మాయి బ్రతుకులోని చిక్కులు విడిపోతాయి. లేదా, చిన్నమ్మాయి జీవిత సారథి కోసం చేసే అన్వేషణలో దీప శిఖలా పని చేస్తుందీ బంగారం.

బ్యాగు మూసే వుంది. తెరిచి చూడలేదు సూర్యకాంతమ్మ.

తను కూర్చున్న చోటి నుంచి కదలనే లేదు. కానీ ఆ బంగారు గొలుసు ప్రాకి వచ్చి తన మనస్సుని పెనవేసి, వదులైపోతున్న, పట్టు తప్పిపోతున్న విషయాలెన్నిటినో ఒక దరి చేర్చింది. పావుగంట తర్వాత....

“నేను అల్లా వెళ్ళి వస్తానమ్మా...” అంటూ కూతురితో చెప్పి, నిద్రపోతున్న భర్త లేవకుండానే బయలుదేరింది. దోవలో కిరాణా దుకాణంలో కార్డు కొని, అక్కడే నిలబడి, పెద్దమ్మాయికి వుత్తరం వ్రాసేసింది. “నేను వస్తానమ్మా. అన్నీ చక్కదిద్దుతాను. నువ్వు బెంగపడకు” అంటూ వ్రాసి మరోసారి చదువుకుని పోస్టులో వేసింది.



మరునాడు ప్రొద్దున్న సూర్యకాంతమ్మ స్కూలుకి యాభై గజాల దూరంలో వుండగానే, మొన్న ముప్పై రూపాయలు దొంగతనం చేసిన పిల్ల ఐస్క్రూట్ తింటూ కనబడింది. ఒక చేత్తో పట్టుకుని, రెండో చెయ్యి రసం కారకుండా అడ్డు పెట్టుకుని చీకుతోంది. మరో దిక్కు చూడకుండా ఎంతో ఆప్యాయంగా చీకుతోంది. ఆ పుల్ల చివరి చల్లని ఐస్ని. ఆమె భుజాన్నుంచి వ్రేలాడుతున్న పుస్తకాల సంచీ లోంచి పైకి కనబడుతోంది ఒక మొక్కజొన్న కండె.

ఈపిల్లే కదా ముప్పై రూపాయలు కొట్టేసింది అనే వుద్దేశ్యంతోనే, పరకాయించి చూస్తూ ఒక్క నిమిషం నిలబడింది సూర్య కాంతమ్మ.

కానీ ఆ పిల్ల తదేక దీక్ష... తింటుంటే బొట్లు బొట్లుగా అనుభవానికి వస్తున్న ఆ మాధుర్యం ఆమెకి స్ఫురించాయి. లోకంలో మరే పనీ తనకి అంత కంటే ప్రియమైనది కానట్లు అన్నీ మరచి తింటోంది. ఆ పది పైసల ఐస్క్రీముని . వీటి కోసం, యిల్లాంటి చిరుతిళ్ళ కోసమేనా ఆమె దొంగతనానికి పాల్పడింది అనిపించింది. వీటి మీద కోరిక కళ్ళకి పొరలుగా క్రమ్మి పోతే, విచక్షణ లేక దొంగతనం చేసింది ఆ కోరిక. ఆ టెంప్టేషన్ చంపుకోవడం పసి బిడ్డకు చేతకాలేదన్నమాట. అన్ని రూపాయలతో ఎన్ని ఐస్క్రూట్లూ, ఎన్ని మొక్కజొన్న కండెలూ కొనవచ్చునో అని వూగిసలాడిన మనస్సుని అదుపు చేసుకోలేకపోయింది. టెంప్టేషన్! మనస్సుని పట్టుకుని లాగి, బలంగా పీకి, త్రాళ్ళు కట్టి వేసే ప్రలోభం! ఎక్కడైనా డిగ్రీలు తేడా అంతే. ఎక్కడైనా వయస్సులు తేడా అంతే. ఎక్కడైనా వస్తువులు, వాటి విలువా తేడా అంతే. మరి అంతేగా...

ప్రలోభం అంటే ఏమిటి, బలహీనతకు లొంగడం అంటే ఏమిటి... ఇరవై ఆరేళ్ళ సర్వీసున్న ఉపాధ్యాయినికి ఇప్పుడర్థమైంది. మొక్కలను వంచడంలో సిద్ధహస్తురాలనిపించుకున్న ఆమెకి నిండు అసెంబ్లీలో దొంగతనం చేసినందుకు క్షమాపణలు చెప్పించి, అవమానించి చీల్చి చెండాడుతానన్న సూర్యకాంతమ్మకి టెంప్టేషన్ అనే మాటకు అర్థం బాగా తెలిసింది.

గబుక్కున గుటక మ్రింగి, చూపు త్రిప్పుకుంది సూర్యకాంతమ్మ. సరాసరి హెడ్మిస్ట్రెస్గారి రూములోకి వెళ్ళి బ్యాగు తెరుస్తూ....

“మొన్నా గన్నేరు మొక్కల దగ్గర, నీళ్ళలోను...” అంటూ ప్రారంభించింది...

